

## L-Erbgħa

### It-Tielet ġimgħa tas-salterju

**V.** O Alla, ejja eħlisni.

**R.** Mulej, fittex ġħinni.

Glorja. Kif kien mill-bidu. Hallelujah.

### INNU

1.

Alla, Sid qaddis tas-sema,  
waqt li x-xemx qed tġhib minn fuqna,  
kullimkien bi ġmielek tiksi  
mad-dawl fietel filġħaxija.

2.

Meta r-raba' jum issebbah,  
taħt idejk bix-xemx ħanina,  
inti tajtna wkoll il-qamar,  
b'ġħadd bla tarf ta' kwiekeb ħelwa.

3.

Bihom int turina l-bidla  
bla waqfien tax-xhur u l-iżmna,  
sabiex aħna wkoll infittxu  
bla mistrieħ it-tiġdid tagħna.

4.

Għalhekk dawwal il-qlub tagħna,  
saffi 'l ruhna minn kull tebgħa,  
ħoll il-ktajjen ta' dñubietna,  
u ħarisna 'l bogħod mill-ħtija.

5.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Amen.

### SALMODIJA

**Ant. 1** Min jizra' fid-dmugh jaħsad bl-ġhana ta' ferħ.

**L-Ġħid:** In-niket tagħkom għad jinbidel f'ħena, hallelujah.

### Salm 125 (126)

Meta l-Mulej reġġa' lura l-imjassra ta' Sijon, \*  
konna qisna mitlufa f'ħolma;

imbagħad bid-dahk imtela' fommna, \*  
u bl-ghajat ta' ferh ilsienna.  
Imbagħad bdew jghidu fost il-gnus: \*  
"Kbir f'ghemilu l-Mulej magħhom!"  
Kbir f'ghemilu l-Mulej magħna! \*  
U aħna bil-ferh imtlejna.

Biddel, Mulej, xortina, \*  
bħall-widien tan-Negeb!  
Dawk li jżirgħu fid-dmugh \*  
jaħsdu bl-ghana ta' ferh.

Huma u sejrjn, imorru jibku, \*  
iġorru ż-żerriegħa għaž-żriġħ.  
Iżda huma u ġejjin lura, jiġu b'ghana ta' ferh. \*  
iġorru l-qatet f'idejhom.

**Ant.** Min jizra' fid-dmugh jaħsad bl-ghana ta' ferh.

**Ant. 2** Jibnilna l-Mulej id-dar, u jħares il-belt tagħna.

**L-Għid:** Sew jekk ngħixu sew jekk immutu, aħna tal-Mulej, hallelujah.

### **Salm 126 (127)**

Jekk il-Mulej ma jibnix id-dar, \*  
għalxejn jithabtu l-bennejja.  
Jekk il-Mulej ma jħarisx il-belt, \*  
għalxejn jishar l-ghassies.

Ma jiswielkom xejn li tbakkru, †  
jew li ddumu ma tistrieħu  
u li tieklu ħobż it-tbatija: \*  
ghax hu jipprovdi lill-għeziež tiegħu.

Ara, wirt il-Mulej huma l-ulied, \*  
ħlas tiegħu hu frott il-ġuf.  
Bħal vlegġa f'id il-ġellied, \*  
hekk huma wlied iż-żgħożija.

Hieni l-bniedem li għandu l-ħorġa mimlija bihom! \*  
Ma jinfixilx meta jiltaqa'  
ma' l-ghedewwa f'bieb il-belt.

**Ant.** Jibnilna l-Mulej id-dar, u jħares il-belt tagħna.

**Ant. 3** Hu l-kbir fost il-ħlejjaq kollha, hu l-ewwel f'kollox.

**L-Għid:** Kollox ġej minnu, kollox permezz tiegħu, kollox għalih: lilu gloriya għal dejjem, hallelujah.

### **Kantiku (Kol 1,12-20)**

Roddu ħajr lill-Missier, †

li għamilkom denji \*  
li tissieħbu fil-wirt tal-qaddisin  
fis-saltna tad-dawl.  
Hu ħelisna mill-ħakma tad-dlam, \*  
u daħħalna fis-saltna ta' Ibnu l-għaziz,  
li bih għandna l-fidwa, \*  
il-maħfra tad-dnubiet.

Hu x-xbieha ta' Alla li ma jidhirx, \*  
il-kbir fost il-ħlejjaq kollha;  
għax bih kien maħluq kollox, \*  
fis-sema u fl-art,  
dak kollu li jidher †  
u dak kollu li ma jidhirx, \*  
troni u ħakmiet, principati u setgħat.

Kollox bih u għalih kien maħluq, †  
hu qabel kollox, \*  
u kollox bih qiegħed iżomm.

Hu r-Ras tal-Ġisem, li hu l-Knisja; †  
hu l-bidu, il-kbir li qam mill-imwiet, \*  
sabiex ikun hu l-ewwel f'kollox.

Fih għoġobha tgħammar il-milja kollha tad-divinità, \*  
fih Alla għoġbu jerga' jħabbeb kollox miegħu,  
u bid-demm tiegħu, imxerred fuq is-salib, \*  
gieb is-sliem permezz tiegħu fis-sema u fl-art.

**Ant.** Hu l-kbir fost il-ħlejjaq kollha, hu l-ewwel f'kollox.

### **LEZZJONI QASIRA Ef 3,20-21**

Lil Alla li, bis-setgħa tiegħu li taħdem fina, għandu l-qawwa li jagħmel kollox bil-wisq iżjed milli aħna nistgħu nitolbu jew naħsbu, lilu l-glorja permezz tal-Knisja u permezz ta' Kristu Ġesù, għal kemm itulu z-żminijiet, għal dejjem ta' dejjem! Amen.

### **RESPONSORJU QASIR**

**R.** Eħlisni int, Mulej, \* U henn għalija. Eħlisni.

**V.** Tgħoddnix man-nies midinba. \* U henn għalija. Glorja. Eħlisni.

**Ant. tal-kant. ta' Marija** Is-Setghani għamel miegħi ħwejjeġ kbar; qaddis hu l-isem tiegħu.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem

kull nisel jibda jsejjahli hienja.  
Għax is-Setgħani għamel miegħi hwejjeġ kbar; \*  
qaddis hu l-isem tiegħu.  
Il-ħniena tiegħu tinfirex f'kull zmien \*  
fuq dawk li jibzġhu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Niżżel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.

Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.

### **Glorja ...**

**Ant. tal-kant. ta' Marija** Is-Setgħani għamel miegħi hwejjeġ kbar; qaddis hu l-isem tiegħu.

### **PREĊI**

Alla bagħat lil Ibnu fid-dinja biex ikun is-salvatur u l-eżempju tal-poplu tiegħu. Fiċ-ċokon tagħna nitolbuh u ngħidulu:

*Ikun tifhitek, Mulej, fil-poplu tiegħek.*

Inroddulek ħajr għax int għaziltna biex inkunu l-ewwel frott għas-salvazzjoni:

- u sejjahilna biex ikollna sehem fil-glorja ta' Sidna Ġesù Kristu.

Agħmel li dawk kollha li jistqarru l-isem qaddis tiegħek ikunu fehma

waħda u qalb waħda fil-verità tal-kelma tiegħek:

- hegġiġhom dejjem bi mħabbtek.

O Alla li hlaqt kolloxx, Ibnek għogbu jsir ħaddiem fost il-ħaddiema:

- ftakar f'dawk li jaqilgħu ħobżhom bix-xogħol u l-għaraq ta' gbinhom.

Ftakar ukoll f'dawk li jiddedikaw ħajjithom għas-servizz ta' ħuthom il-bnedmin:

- thallihomx jaqtgħu qalbhom jekk il-ħsieb mixtieq tagħhom ma jsehħx u jekk ma jarawx ħlief bruda fl-oħrajn.

Xerred il-ħniena tiegħek fuq ħutna l-mejtin:

- titlaqhomx taħt is-setgħa tal-Ħazin.

### **Missierna**

### **Talba**

Fil-ħniena tiegħek, Mulej, agħti widen għat-talb li l-Knisja qiegħda tagħmillek, biex inti taħfer id-dnubiet tal-poplu tiegħek, tgħinu jintrabat miegħek dejjem iżjed, u zommu ħieles minn kull biża' taħt il-ħarsien tiegħek. B'Ibnek.

## **Gheluq**

Il-Mulej iberikna, iharisna minn kull deni, u jwassalna għall-ħajja ta' dejjem. **Amen.**